

## अन्तरिम सरकार संचालनको सामान्य विधि र मान्यता

आठ दलहरूका बीच विभिन्न चरणमा भएका सहमति र सम्झौतामा सहकार्यको आधारमा अगाडि बढ्ने प्रतिबद्धता गरिएको छ । सोही अनुरूप अन्तरिम सरकारको संचालन सहमतिको आधारमा हुने कुरा नेपालको अन्तरिम संविधान, २०६३ मा समेत उल्लेख छ । यही सहमति अनुरूप अन्तरिम सरकारको संचालन निम्नलिखित विधि र मान्यताको आधारमा गरिनेछ :

१. अन्तरिम सरकारको संचालन संयुक्त सरकार तथा लोकतान्त्रिक मान्यताको आधारमा हुनेछ । विभिन्न राजनीतिक नियुक्तिहरू सहमतिका आधारमा हुनेछन् । अन्तरिम सरकार सहमति र सहकार्यको मान्यता तथा साझा सहमतिको कार्यक्रमको आधारमा संचालन गरिनेछ । निर्धारित आचार संहितालाई मन्त्रपरिषद्का सबै सदस्यहरूले कडाईका साथ पालन गर्नेछन् ।
२. सरकार अन्तरिम व्यवस्थापिका तथा नेपाली जनताप्रति पूर्ण रूपमा उत्तरदायी भई काम गर्नेछ ।
३. राष्ट्रिय महत्वका विषयमा मन्त्रपरिषद्को निर्णय तथा अन्तरिम व्यवस्थापिकाको छलफलको प्रक्रिया अनिवार्य रूपमा अवलम्बन गरिनेछ ।
४. आठ दलको संयुक्त समन्वय समितिमा कायम भएको सहमतिलाई कार्यान्वयन गरिनेछ ।
५. मन्त्रीहरू आ-आफ्ना मन्त्रालयका कामका लागि व्यक्तिगत रूपमा र सामूहिक रूपमा व्यवस्थापिका-संसदप्रति उत्तरदायी हुनेछन् । मन्त्रपरिषद्को निर्णयका लागि सामूहिक जिम्मेवारीको सिद्धान्त लागू हुनेछ । मानव अधिकार र जनताका मौलिक अधिकारहरूको रक्षार्थ सदासर्वदा सचेत र सक्रिय रहनेछन् ।
६. भ्रष्टाचार, अनियमितता जस्ता गलत काम भएमा सम्बन्धित मन्त्री तत्काल पदमुक्त हुनेछ । त्यस्तो व्यक्तिलाई जोगाउन पक्षपोषण गर्ने काम कसैले पनि गर्ने छैन ।
७. मन्त्रालयको कामका बारेमा जनताले गरेका सार्वजनिक गुनासाका बारेमा सम्बन्धित मन्त्रालयले विषय हेरी अविलम्ब सार्वजनिक रूपमै स्पष्ट गर्नेछ ।
८. कुनैपनि मन्त्रीले मन्त्रालय र अन्तर्गतको साधन, स्रोत र शक्तिलाई अख्तियारको दायराभन्दा बाहिर गएर प्रयोग गर्न पाउने छैन र मातहतका निकायहरूमा पक्षपात पूर्ण रूपमा कार्यकर्ता भर्ति गर्ने र शक्तिको दुरुपयोग गर्नेछैन । पक्षपात, नातावाद, कृपावाद र चाकडिको प्रवृत्तिलाई कडाइका साथ निरुत्साहित गरिनेछ ।
९. मन्त्रीहरूले पदभार ग्रहण गरेको तथा पदमुक्त भएको एक हप्तामा आफ्नो सम्पत्ति विवरण सार्वजनिक गर्नेछन् ।
१०. मन्त्रीपरिषद्का सदस्यहरूका बीच कम्तिमा हप्ताको एकपटक राष्ट्रिय सवाल लगायतका महत्वपूर्ण विषयमा अनौपचारिक छलफल र कामको समीक्षा हुनेछ ।

११. मन्त्रीपरिषद्का सदस्यहरूले सार्वजनिक समारोह, भ्रमण, भेटघाटमा सामेल हुँदा ती कार्यक्रमको स्वरूप हेरी विदेशीहरूसंग सम्बद्ध भए परराष्ट्र मन्त्रालय र स्वदेशीहरूसंग भए गृह वा सम्बन्धित मन्त्रालयसंग समन्वय गर्नेछन् ।

- |   |                           |
|---|---------------------------|
| १. नेपाली काँग्रेसका सभापति                       | श्री गिरिजाप्रसाद कोइराला |
| २. नेपाल कम्युनिष्ट पार्टी (एमाले)का महासचिव      | श्री माधवकुमार नेपाल      |
| ३. नेपाल कम्युनिष्ट पार्टी (माओवादी)का अध्यक्ष    | श्री प्रचण्ड              |
| ४. नेपाली काँग्रेस (प्रजातान्त्रिक)का सभापति      | श्री शेरबहादुर देउवा      |
| ५. जनमोर्चा नेपालका अध्यक्ष                       | श्री अमिक शेरचन           |
| ६. नेपाल सद्भावना पार्टी (आनन्दीदेवी)का उपाध्यक्ष | श्री भरत विमल यादव        |
| ७. नेपाल मजदूर किसान पार्टीका अध्यक्ष             | श्री नारायणमान विजुक्छे   |
| ८. संयुक्त वाममोर्चाका अध्यक्ष                    | श्री सि.पी. मैनाली        |

२०६३।१२।१६

